

ಸಾಧ್ಯಾ ಕಾಳಾಚೊ ಎಕ್ವಿಸಾವೊ ಆಯ್ತಾರ್

26 ಆಗೊಸ್ಟ್ 2018

ಪ್ರಸ್ತಾವನ್:

ಮೊಗಾಚ್ಯಾಂನೊ ಕುಟ್ಮಾ ಸ್ಪಿರಿತಾನ್ ಸೊಮ್ಯಾಚ್ಯಾ ಜೆವ್ಣಾಂತ್ ವಾಂಟೆಲಿ ಜಾಂವ್ಕ್ ಆಮಿ ಸಾಂಗಾತಾ ಜಮ್ಲ್ಯಾಂವ್. ಆಯ್ಚಿ ದೇವ್‌ಸ್ತುತಿ “ಜೆಜು ಆಮ್ಚಾ ಸೊಡ್ವಣ್ಡಾರಾ ಸಂಗಿಂ ರಾವ್ಯಾಂ ಆನಿ ನವೆಂ ಜಿವಿತ್ ಜಿಯೆವ್ಯಾಂ”ಮ್ಹಳ್ಳೊ ಸಂದೇಶ್ ದಿತಾ.

ಆಮ್ಚಾ ಪವಿತ್ರ್ ಸ್ನಾನಾ ವೆಳಾರ್ ಆಮಿ ದೆವಾಚಿ ವಿಂಚೊವ್ಣಿ ಕೆಲ್ಯಾ. ಸೈತಾನಾಕ್, ತಾಚ್ಯಾ ಕರ್ನಾಂಕ್ ಆನಿ ಭುಲೊಂವ್ಣಿಕ್ ಪಾಟ್ ಕರ್ತಾಂವ್ ಆನಿ ಸರ್ವ್ ಪದ್ವೆದಾರ್ ದೆವಾಕ್, ಪುತಾಕ್, ಪವಿತ್ರ್ ಅತ್ಮ್ಯಾಕ್ ಆನಿ ಕಥೊಲಿಕ್ ಪವಿತ್ರ್ ಸಭೆಕ್ ಸತ್ಮಾನ್ತಾಂವ್ ಮ್ಹಣ್ ಆಮಿ ಭಾಸಾವ್ಣಿ ದಿಲ್ಯಾ. ತಿ ಭಾಸಾವ್ಣಿ ಜಿಯೆಜೆ ತರ್ ಆಮಿ ಸದಾಂಚ್ ಜೆಜು ಸಂಗಿಂ ರಾವಾಜೆ.

ಆಜ್ ಹ್ಯಾ ಎವ್ಕರಿಸ್ತಾಚ್ಯಾ ಬಲಿದಾನಾಂತ್ ಸೊಮ್ಯಾಚಿ ವಿಂಚೊವ್ಣಿ ಕರುಂಕ್ ದೆವಾಚ್ಯಾ ಸಾಸ್ಣಿಕ್ ಜಿವಿತಾಚ್ಯಾ ಉತ್ರಾಂ ಥಾವ್ನ್ ಪ್ರೇರಣ್ ಜೊಡ್ಯಾಂ.

ಬಾವಾರ್ಥ್ಯಂಚಿ ಪ್ರಾರ್ಥನಾಂ

1. ಬಾಪಾ, ಆಮ್ಚಾ ಪಾಪಾ ಸಾಯ್ಬಾಕ್, ಬಿಸ್ಪಾಂಕ್ ಆನಿ ಯಾಜಕಾಂಕ್, ತುಜಿ ವಿಂಚೊವ್ಣೆ ಕರ್ನ್, ಸದಾಂಚ್ ತುಕಾ ವಿಶ್ವಾಸಿ ಜಾವ್ನ್ ಜಿಯೆಂವ್ಕ್ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್

2. ಸರ್ವ್ ಸರ್ಕಾರಿ ಅಧಿಕಾರಿಂನಿ ಆನಿ ರಾಜಕೀಯ್ ಘಡಾರ್ಯಾಂನಿ, ಸರ್ಗಿಂಚಿಂ ಮೊಲಾಂ ಉಕಲ್ನ್ ಧರುಂಕ್, ಪ್ರಾಮಾಣಿಕ್ ಆನಿ ನಿಸ್ವಾರ್ಥಿ ರಿತಿನ್ ಆಪ್ಲ್ಯಾ ದೆಶಾಚಿ ಸೆವಾ ಕರುಂಕ್, ಪ್ರೆರಣ್ ಲಾಭಯ್ ಮ್ಹಣ್ ಮಾಗ್ತಾಂವ್.

3. ಪಿಡೆ-ಶಿಡೆಕ್, ಅನ್ವಾರಾಂ-ಅವ್ಗಡಾಂಕ್, ಪಾವ್ನ್ ಆನಿ ಆವ್ತ್ ಆನಿ ವಿವಿಧ್ ರಿತಿಂಚ್ಯಾ ಕಷ್ಟಾಂ ನಷ್ಟಾಂಕ್ ಸಾಂಪಡ್ಲಲ್ಯಾಂನಿ ಕೆದಿಂಚ್ ನಿರಾಶಿ ಜಾಯ್ನಾಸ್ತಾಂ, ತುಜೆರ್ ಪಾತ್ಯೆಣಿ ದವರುಂಕ್ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

4. ಆಮಿ ಹರೆಕ್ಲ್ಯಾಂನಿ, ಎವ್ಕರಿಸ್ತಾಂತ್ ಭಕ್ತಿಪಣಿ ಪಾತ್ರ್ ಘೆಂವ್ಕ್ ಆನಿ ತುಜೆ ವಿಂಚೊವ್ಣೆಕ್ ಫಾವೊ ತಸಲಿ ಜಿಣಿ ಜಿಯೆಂವ್ಕ್ ಕುರ್ಪಾ ಲಾಭಯ್ ಮ್ಹಣ್ ಮಾಗ್ತಾಂವ್.

5. ಮಿಸಾಂವ್ ಗಾಂವಾಂನಿ ವಾವ್ರ್ ಕರ್ಚ್ಯಾ ಮಿಶನರಿಂಕ್ ಆನಿ ಥಂಯ್ಸರ್ ಆಪ್ಲ್ಯಾ ಸರ್ವ್ ಲೊಕಾಕ್ ತುಜ್ಯಾ ಮೊಗಾನ್ ಭರ್ ಆನಿ ತಾಂಕಾಂ ಸರ್ವಾಂಕ್ ಎಕ್ವಟಾನ್ ಜಿಯೆಂವ್ಕ್ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

6. ಎವ್ಕರಿಸ್ತಾಚ್ಯಾ ಮೆಜಾ ಭಂವಾರಿಂ ಹಾಜರ್ ಜಾಲ್ಲ್ಯಾ ಆಮಿ, ಹರೆಕಾ ಆಯ್ತಾರಾ ಚುಕನಾಸ್ತಾಂ, ಎವ್ಕರಿಸ್ತ್ ಭೆಟೊಂವ್ಕ್ ತುಂ ಪ್ರೇರಿತ್ ಕರ್. ಸಂಸಾರಿ ಸುಖ್ ವಿಂಚುನ್ ಚುಕೊನ್ ಪಡ್ಲಲ್ಯಾಂನಿ ಪರತ್ ತುಜೆ ಥಂಯ್ ಯೇಶೆಂ ಉಜ್ವಾಡ್ ಲಾಭಯ್ ಮ್ಹಣ್ ಮಾಗ್ತಾಂವ್.

